

Rafiq Yusifoglu

1 YANVAR

Günlərimiz,
aylarımız



Əziz balalar! Yəqin ki, "Böyük arzuya gedən yol" kitabını xatırlayırsınız. Müəllimlərin, kitabxana işçilərinin, eləcə də sizin arzu və istəklərinizi nəzərə alıb əsərin üstündə yenidən işlədik. Beləliklə, "Günlərimiz, aylarımız" adlı bu kitab yarandı. İnanırıq ki, ilin əlamətdar günlərinə həsr olunan şe'rlər sizin xoşunuza gələcəkdir.

Arzu və istəklərinizi bizə göndərməyi unutmayın.

*Qəlbi təmiz olanların
Sözünü haqq eşidir.
Ulu Tanrı, yar ol bizə
İşimiz haqq işidir.*

Rəssam İlqar Tofiqoğlu
Texniki redaktor Səlim Əhmədov
Kompüter dizaynı Rauf Allahverdiyev

Yığılmağa verilib 03.05.2003. Çapa imzalanıb 25.06.2003.
Kağız formatı 60x84 1/16. Hesab-nəşriyyat vərəqi 3.
Sifariş 1782. Tiraj 5000. Qiyməti 3000 manat.
"Azərbaycan" nəşriyyatının mətbəəsində çap olunub.

RAFIQ YUSİFOĞLU

GÜNLƏRİMİZ, AYLARIMIZ

Şe'rlər



"GÖYƏRÇİN"İN KİTABXANASI

Bakı – 2003

ORUCLUQ BAYRAMI

On bir ayın soltanı
Ramazanım xoş gəlib!
Gözəl günlər yaşamaq
Bəxtimizə tuş gəlib.

Ulu Tanrım, çin olsun
Arzumuz, niyyətimiz!
Bizi xoşbəxt eləsin
Ülvi məhəbbətimiz!

Kim ki, sənin yolunda
Oruc tutub, şad olur.
O adam xoşbəxt ki,
Nəfsindən azad olur.

Qəlbimizdəki sevgi
Sel tək kükrəyir, daşır.
Gözü tox olan kəslər
Tanrıya yaxınlaşır.

İnsana yaraşarmı
Tamahına qul olsun?
Qəlbi saf olanların
Orucu qəbul olsun!

ALLA

Allahım, sən olmusan
Əzəldən pənahımız.
Pərən-pərən düşmüşük,
Nə idi günahımız?

Qaçqınların harayı
Göylərə bülənd olub.
Müqəddəs yurd yerimiz
Kafirlərə kənd olub.

HİM

Qudurub qəvi düşmən
Bizə yar ol, yaradan!
Anaların qəlbini
Sağalt dərdən, yaradan.

Yetmir köməyimizə
Bu qədər səbr, hövsələ.
Allahım, yurdumuzu
Bəlalardan hifz elə!

QURBAN BAYRAMI

Allah yolunda xərcə
Dövlətini, malını.
Ürəyindəki iman
Nurlandırar yolunu.

Mərhəmətlidi Tanrım,
Günahlardan keçəndi.
O, yaxşılıq pisdən
Arayandı, seçəndi.

Əsirgəmə malını,
Qəlbində xoş əməl tut.
Sən acları doyuzdur,
İmkansızlara əl tut!

Yaradan qəlbimizə
İlahi nur ələsin!
Verdiyimiz qurbanı
Allah qəbul eləsin!

**1 Yanvar -
TƏZƏ İLİN İLK GÜNÜ**

TƏZƏ İL

Musiqisi
Cavanşir Quliyevindir.

Təzə il, ay təzə il,
Gəlməyəsən gözə, il.
Uğurlu qədəminlə
Ömrümüzü bəzə, il

Kaman gətir, saz gətir,
Şirin bir avaz gətir.
Dön zəfərlər ilinə,
Ürəklərə yaz gətir.

Tez gəl, bizi sevindir,
Yolu, izi sevindir.
Doğmaları gözləyən
Dağı, düzü sevindir.

Üzlərə işıq gətir,
Gözlərə işıq gətir.
Kül altında uyuyan
Közlərə işıq gətir.

Sevincdən əsir dilim,
Xoş gördük, təzə ilim.
Gəlişinlə yurdundan
Dərd itsin ilim-ilim.

Yaxamı külək açsın,
Qədəmin ürək açsın.
Sevənlərin qəlbində
Arzular çiçək açsın...

**20 Yanvar -
ŞƏHİDLƏR GÜNÜ**

**YADDAN ÇIXMAZ
EL YOLUNDA ÖLƏNLƏR**

Qış gecəsi başımıza gələnlər
Başdan-başa müəmmadı, təzaddı.
Yaddan çıxmaz el yolunda ölənlər,
Qan gölündə bitən gülmüş azadlıq.

**QƏRƏNFİLƏ DƏYƏN
GÜLLƏ**

Qaçmağa da qoymadı,
Namərd dörd yanı kəsdi.
Vətənimin güllələri
Harayıma tələsdi.

Qərənfil, bu meydana
Can verməyəmi gəldin?
Yaralı igidlərə
Qan verməyəmi gəldin?

Güllələr haqq, ədalət
Deyən dillərə dəydi,
Təzəcə qönçələyən
Qərənfillərə dəydi.

Sinəm aşsüzən oldu,
Köks ötürdüm dərindən.
Bir qərənfil boylandı
Hər yaramın yerindən...

ŞƏHİDLƏR XİYABANI

Şəhidlər xiyabani -
Müqəddəs and yerimiz.
Mərmər daşlara hopub,
Bayatımız, şe'rimiz.

Bizə güllə dəyəndə,
Bu torpaq yaralanıb.
Onun sinəsi üstə
Məzarlar sıralanıb.

Mərdləri qorxutmayıb,
Namərdlərin gülləsi.
Hər qəbir - azadlığa
Gedən yolun pilləsi.

Əlimizdə qərənfil
Dilimizdə haqq sözü.
Bu günahsız millətə
Kömək olsun haqq özü!

Hər baş daşı çevrilib,
Şərəf, qeyrət büstünə.
Bir güllə qoyulubdur
Hər məzarın üstünə.

İgid oğullarımız.
Cərgə ilə keçirlər,
Məzarların önündə
Diz çöküb, and içirlər.

Güllələri götürüb
Döyüzlərə gedirlər.
Günahsız qurbanların
Ruhunu şad edirlər.

Şəhid məzarlarından
Gedən odlu güllələr,
Düşmənlərin başına
Alov saçar, kül ələr.

Geri döner Xocalı,
Geri qayıdar Şuşa.
Şəhid ruhu şad olar,
Döner bir qızıl quşa.

Qarabağ torpağının
Üstündə uçar, uçar.
Hamımızın qəlbində
Arzular çiçək açar..

2 Fevral -

GƏNCLƏR GÜNÜ

GƏNCLİK

Ömrün çiçəkli
Bağıdı gənclik.
Həyatın gözəl
Çağıdı gənclik.

Açmayan gülü
Dərmək olarmı?
Gəncliyi yelə
Vermək olarmı?

Gənclik bənzəyir,
Kükreyən selə.
Gənclər dayaqdı
Vətənə, elə.

Qəlbində sevgi
Çağlayan kəsi,
Nə tor qorxudur,
Nə qilinc kəsir.

Qəlbi sevgiyə,
Eşqlə doludur.
Gənclik - vətənin
Vuran qoludur.

Odur qoruyan
Yurdumu yaddan.
Gənclik illəri
Çıxarmı yaddan?!

14 Fevral -
SEVGİLİLƏR GÜNÜ

MƏHƏBBƏT YAŞAYACAQ

Arzular əlçim-əlçim,
Ömür qısa, yol uzaq.
Adamlar arasında
Yalquzağam, yalquzaq.

Çiçəklər qüvvət alıb
Məhəbbət yağışından.
Bu dənizlər yaranıb
Gözümüzün yaşından.

Baxışınla qəlbində
Bir sevgi yaranacaq.
Ürəyimin başında
Məhəbbət - yanar ocaq.

Müqəddəs sevdalardan
Qəlbimiz göynəyəcək.
Məhəbbət təşnəsinə
Bulaqlar neyləyəcək?

Baxışların ömrümə
Sevdalar daşıyacaq.
Neçə ki, bu dünya var,
Məhəbbət yaşayacaq.

*24 Fevral -
BEYNƏLXALQ
ANA DİLİ GÜNÜ*

ANA DİLİ

Ananın özü kimi
Ana dili müqəddəs.
Damarımızda qandı,
Ciyərimizdə nəfəs.

Şirin layla eşidib,
Körpə dinclik tapıbdır.
O dil ana südüylə
Ruhumuza hopubdur.

Bəxtəvər ömrümüzün
Mə'nasına dönübdür.
Müqəddəs ruhumuzun
Aynasına dönübdür.

Ana dili qürbətdə
Vətənə dönə bilər.
Düşmənlərin başına
Mərmi tək enə bilər.

Odur ən çətin anda
Köməyimizə yetən.
Ana dili yoxdusa,
Nə ana var, nə vətən...

*26 Fevral -
XOCALI SOYQIRIMI GÜNÜ*

**XOCALI
ŞƏHİDLƏRİNƏ**

Biz ürcah olduq çaqqala,
Düşsək də bəbir izinə.
Bəsdir bu dərdə dözdüyün,
Namərdin tüpür izinə!

Neçə-neçə kəndim yanıb,
Düşmən marıqda dayanıb.
Odlu bir nifrət oyanıb,
Qəlbimdə səbir sözüne.

Köksümüzdən vurulmuşuq,
El içində xar olmuşuq.
Biz ölmüşük, dirilmişik,
Həsretik qəbir üzünə...

Qan ağlayan nəmli gözlər
Nə qədər yerə baxacaq?
Allah, mənim ürəyimdən
Bu tikan nə vaxt çıxacaq?

Qələm titrəyir əlimdə,
Göynəyir bağrımın başı.
Qaldırmağa oğul gərək
Kirpikdən asılan daşı.

Hər papaqlı layiq deyil,
Kişi adı daşımağa!
Biz almasaq bu qisası,
Haqqımız yox, yaşamağa...

2 Mart - AZƏRBAYCAN RESPUBLİKASININ BMT-nin ÜZVLÜYÜNƏ QƏBUL GÜNÜ ÖLKƏLƏR ARASINDA

Qovuşdum azadlığa,
Yandı tale ulduzum.
Dəyişdi başdan-başa
Yurdumuzun görkəmi.

Bayraqlar arasında
Dalğalanır bayrağım,
Ölkələr arasında
Öz yeri var ölkəmin...

MƏNİM İMZAM

*İmzasını qoymuş millət övraqi həyatə,
Yox millətimin xətti bu imzalar içində.*

M. HADİ

İmzam yoxsa
imzaların içində,
Mənim dərdim
Araz olub çağlayar.
Mənim imzam
öz qüdrətli çiyində
Dünənimi, bu günümü
saxlayar.

Düşmənimin dar gününü
gözlərəm,
Sevinərəm, tutar onu
sancılar.
Məni görmək istəməyən
gözlərə
Mənim imzam bıçaq
olub sancılar.

Xətainin qüdrətinə
bələdəm,
Boşalmayıb kəhərinin
törpüsü.
Namərd əllər
pozammayıb hələ də,
Mənim imzam -
Xudafərin körpüsü.

Sərgimizə özgə
quşlar dadanıb,
Təzə-təzə sevda
gəzir başında.
Mənim imzam
məni danan nadanın
Həkk olunub ocağının
daşında.

Mənim imzam -
Təbriz, Qarabağ, Gəncə,
Mənim imzam -
tarixin yaddaşında.
Mənim imzam -
Qız qalası, Əlincə,
Mənim imzam
Qobustanın daşında.

Bir gün tarix yapışacaq
yaxamdan,
Kim salacaq bu işləri
nizama?!
Övladımın damarında
axan qan
Təmizdirsə, zaval
yoxdu imzama!..

8 Mart - BEYNƏLXALQ QADINLAR GÜNÜ

LAYLANLA DÜNYAYA NUR ƏLƏNİBDİR

Gecələr yatmayıb bir keşikçi tək,
Anacan, mənimçün layla çalmısan.
Qəlbində arzular açıb gül-çiçək,
Sən bu arzulardan qüvvət almısan.

Bilirəm, dolduqca mən boya, başa
Qəlbində arzular qönçələnibdir.
Yaşa, əziz ana, səni yüz yaşa,
Laylanla dünyaya nur ələnibdir.

8 MART

Dünyaya göz açmısan
Sən martın səkkizində.
Utancaq bir sevinc var
Bu gün sənin üzündə.
Sənin ki, ad günüdür,
Ay dost, utanmaq neyçün?
Analar bayram edər
Oğullar doğulan gün.

ANANIN SƏSİ

Necə gözəldi, necə təmizdi
Səni axtarıb, ananın səsi.
Ən şux nəğmədən doğma, əzizdi,
Ananın səsi, ananın səsi...

**21 Mart -
NOVRUZ BAYRAMI**

**NOVRUZ
TONQALLARI**

Çatıb novruz tonqalları
İlk baharı gözləyirik.
Biz günəşə ocaqlarla
Kömək etmək istəyirik.

SƏMƏNİ

Yaşıl alova döndüm,
Nəlbəkidən boylanıb.
Zəmi ola bilərdim
Mən vaxtında oyanıb.
Üç-dörd günün içində
Bir ovuc çəmən oldum.
Bu baharın, bu yazın
Qurbanlığı mən oldum.

YAŞIL İŞIQ

Ağaclara baharın
İliq nəfəsi dəycək,
Budaqlarda yarpaqlar
Yandı yaşıl işiq tək.
Tez ol, tez ol, əzizim,
Bizi səsləyir bahar.
Açılıb meşələrin
Qoynuna gedən yollar.

YAŞIL ALOV

Yaz gəlir, tumurcuqlar
Budaqları bəzəyir.
Onlar kibrit çöpünün
Kükürdüne bənzəyir.

Bu çöplər alışanda
Çox gözəl görünəcək.
Quru meşə yamyaşıl
Alova bürünəcək...

YAZ NƏNƏ

Üşüyən yuvasız quşlar
Şaxtaya qarğış elədi.
Axşamdan səpilən qarı
Yaz nənə yağış elədi.

**QARANQUŞUN
DÖŞÜNDƏ**

Yaz gələndə özüylə
İliq külək gətirir.
Qaranquş öz döşündə
Bizə çiçək gətirir.
Onun zərif köynəyi
Gör necə saralıbdır?
Günəşin işığından
Elə bil nur alıbdır.
Çiçəklərin dalınca
Budaqlara bar gəlir.
Qaranquşun döşündə
Yurduma bahar gəlir...

YAZ GƏLDİ

Yaz gəldi, qar əridi,
Torpaqdan açıldı don.
Çiçəklədi ağaclar,
Çöllər geydi yaşıl don.
Təbiətin qoynuna
Açıldı bir pəncərə.
Quzular ota cumdu,
Uşaqlarsa pəncərə...

**21 Mart -
BEYNƏLXALQ POEZİYA GÜNÜ**

ŞAİR OYUNCAĞI

Hər kəsin olur
Öz oyuncağı,
Şair uşaqdı,
Söz oyuncağı.

Sözlə ev tikir,
Sözlə yol çəkir.
Kağızın üstdə
Söz ağac əkir.

Sözdən düzəldib
Durna qatarı,
Uçan quşları
Geri qaytarır.

Üşüyənlərə
Söz ocaq olur.
Susuzlayana
Söz bulaq olur.

Söz közə dönüb
Qəlbi isidir.
Şairlər sözün
Pərvanəsidir.

Yazıb-yaradır,
Yoruldu demir.
O, bir maqnitdi,
Hər söz bir dəmir.

Qələm budaqdı,
Ona söz qonur.
Gözəl fikirlər
Geyir söz donu.

Gözünə baxsa
İlahi gözlər,
Onun qəlbində
Sayrışar sözlər.

Dediyi kəlmə
Gözü yaşardır.
Şairi onun
Sözü yaşadır...

SÖZ AĞACI

Hikmət təşnəsi,
Şe'r acıyam.
Elə bil ki, mən
Söz ağacıyam.

Barlı budaqdı
Qələm əlimdə.
Söz qönçə tutub
Mənim dilimdə.

Ürəyimdəki
Diləyə bəndəm.
Əsən bir xəfif
Küləyə bəndəm.

O əssə, hava
Təzələnəcək.
Kağız üstünə
Söz ələnəcək...

31 Mart -
**AZƏRBAYCANLILARIN
SOYQIRIMI GÜNÜ**

SOYQIRIM

Düşmən deyib düşməne:

- Bu milləti qoy qırım!

Bizdən olmayanlara

Çox yaraşır soyqırım.

Ciyərini parçala,

Gözlərini oy türkün!

Nəsli-kökü kəsilsin

Yer üzündən qoy türkün.

Analara göz yaşı

İçirməkdən zövq alıb.

Körpələri nizəyə

Keçirməkdən zövq alıb.

Unudub qəvi düşmən,

Türklərə gülmək olmaz.

Tarixdən xalqımızın

Adını silmək olmaz.

Türkün bayrağı uca,

Türkün qılıncı iti.

Heç kəs məhv edə bilməz

Belə qadir milləti!

Bizim tək qəlbi yuxa

Xalq yoxdu yer üzündə.

Dönməz əqidəsindən,

Türk bütövdü sözündə.

Bizə dost olanların

Başına tac qoyarıq.

Bizə xor baxanların

Gözlərini oyarıq.

Heç vaxt qoymarıq sola

Biz azadlıq gülünü.

Göylərə sovurarıq

Düşmənlərin külünü.

2 Aprel -

KƏLBƏCƏRİN

İŞĞALI GÜNÜ

MUROVUM

Murovum, Murovum,

Bir ovun, bir ovun!

Yaxınkən uzaqsan,

Ancaq üzü ağsan.

Qalıbmı görəsən

Qoynunda izimiz?

Sənə üz tutmağa

Gələrmı üzümüz?

Murovum, Murovum,

Bir ovun, bir ovun!

Çəkirsən hər gün ah,

Bizdəmi hər günah?!

22 Aprel -

BEYNƏLXALQ

YER GÜNÜ

YER KÜRƏMİZ

Biz insanıq, dünyanın

Baharıyıq, yazıyıq

Bircə vətənimiz var,

Yer oğlu, Yer qızıyıq.

Öz qoynunda hamıya

Yer verib Yer kürəmiz

Gülüstanə dönər o

Bir gül əksək hərəmiz.

Sudu, ağacdı, otdu,

Havadı, torpaqdı o.

Anamız kainatda

Bir yaşıl yarpaqdı o.

Əgər istəmiriksə

Ağac kimi quruyaq.

Gərək göz bəbəyi tək

Təbiəti qoruyaq.

**3 May -
TÜRK DÜNYASININ
HƏMRƏ'YLİK GÜNÜ**

ATATÜRK

İllər, əsrlər boyu
Baş əymədi yada türk.
Mərd olmasaydı, onu
Salardımı yada türk?!
Azadlıq savaşında
Düşdü min yol oda türk.
Zəfərlər çalmağ üçün
Gəldi bu həyata türk.
Çapdı Şərqdən Qərbəcən
Süvar olub ata türk...
Babaların yolunu
Əziz tutdu Atatürk.
Gördü yaxşı-yamanı,
Qovdu çəni, dumanı.
Qoyardımı zamanın
Girdabında bata türk,
Atatürk?!
Dərd tüstü, gözlər baca,
Arzu çox, yollar haça.
Dedi: - Gərək ən uca
Zirvələrə çata türk,
Atatürk.
Önə verdi döşünü,
Gördü elin işini,
Azadlıq günəşini
Qoyardımı bata türk,
Atatürk?!

**8 May -
ÜMUMDÜNYA QIZIL XAÇ
VƏ QIZIL AYPARA
GÜNÜ**

HARDA Kİ...

Dar ayaqda qayğıya
Möhtacdır, cavan, qoca.
Yol verin Ayparaya,
Yol verin Qızıl xaça!

Əlsizə, ayaqsıza
Yaralıya yardım et!
Obasından, elindən
Aralıya yardım et!

İnsan özgə dərdinə
Lağ edib gülməyibdir.
Qəlbde ki, mərhəmət var,
İnsanlıq ölməyibdir.

Harda ki, Qızıl xaç var,
Demək dərdə əlac var!
Harda ki, Aypara var,
Hələ dərdə çarə var...

8 May -
ŞUŞANIN İŞGAL GÜNÜ

OCAQLARI SÖNƏN
YURDUM

Nə çox idi heyrətindən
Bəxtəvərə dönən burda.
Od alardı çiçəklərdən,
Alışardı sönmən burda.

Gözəlliyə əl açmışdım,
Qəlbə arzu gül açmışdı.
Xarıbülbül gül açmışdı,
Xoşbəxt idim dünən burda.

Uydum namərdin birinə,
Dərdim kök atdı dərinə,
Tarın, kamanın yerinə
Mərmilərdi dinən burda.

Analar qara bağlasın,
Şuşanı Tanrı saxlasın!
Bir cüt göz gərək ağlasın
Ocaqları sönmən yurda...

9 May -
FAŞİZM ÜZƏRİNDƏ
QƏLƏBƏ GÜNÜ

QƏLƏBƏ BAYRAMI

Baxanda
Reyxstaqın üstündəki
Yellənən al bayrağa,
Düşünürəm:
İki əsgər əlinin
Gücü çatmazdı
Onu qaldırmağa.
Milyonların
Ürəyi kimi döyünür,
Milyonların
Qanından su içib,
İyirmi milyon məzar
Körpü olub,
Bu bayrağın yolu
O körpünün
Üstündən keçib...

18 May -
LAÇININ İŞGAL GÜNÜ

LAÇINIM

Niyə düşdü gözlərimiz işıqdan?
Yaxşı kimi ayrı düşdük Aşıqdan.
Sənsiz anam, bacım yolar saçını,
Ulu yurdum, qibləgahım, Laçınım.

Torpağında bircə dam-daş qalmadı,
Həkərinin gözündə yaş qalmadı, -
Sele dönüb minnətinə qaçanım,
Dağ döşündə qəribsəyən Laçınım.

Yurdum yağı pəncəsində əsirdi,
Qəlbim dözür bu hicrana, nə sirdi?
Nə durmuşuq, gözləyirik haçanı?
Bəs kim xilas eləyəcək Laçını?

Yol gözləyir Yaxşı Sarı Aşıqla,
Səni görsəm, könlüm dolar işıqla,
Şəfəq kimi qəlbimə nur saçanım,
Laçınım.

Ayrı oba deyil mənim gərəyim,
Həsərdindən çat-çat olan ürəyim,
Sənə doğru uçum-uçum uçunur,
Laçınım! Laçınım! Laçınım!..

SONUNCU ZƏNG

Dağa-daşa salsın sizi hər fikir,
Ürəkdə ayrılıq nidası qalsın.
Vurun, elə vurun o son zəngi ki,
Hər vaxt qulağımda sədası qalsın!

Şirin xatirələr düzölsün səfə,
Məktəbin seyrinə çıxmaq yenidən.
Qoyun dərsə girək sonuncu dəfə,
Qənimət götürək son kəlməni də.

Müəllim önündə indi əyil ki,
Onsuz keçən ömür boranlı qışdı.
Ay dost, axı bu zəng son zəng deyil ki,
Qurub yaratmağa ilk çağırışdır.

* * *

Həyat bir sehrli dəniz,
Hərənz bir adasınız.
Son zəng elə bil cümlədi,
Siz sonunda nidasınız.
On il bundan əvvəl gələn
Bir sehrli sədasınız.
Bu gün sevdalı insanlar,
Sabah ana-atasınız.
Arzulardan arzu doğur,
Arzularda çatasınız.
Əzizlərim, siz hər yaşın
Sevincini dadasınız...

28 May - AZƏRBAYCAN DEMOKRATİK RESPUBLİKASININ YARANMASI GÜNÜ

28 MAY

Yurdumun adı yazılıb
Ölkələrin sırasında.
Aylar, günlər arasında
Əziz günüm, ayım mənim,
28 Mayım mənim!

Tarix necə keşməkeşli,
Azadlığın yolu uzun...
Səkkiz guşəli ulduzum,
Şəfəq saçan ayım mənim,
28 Mayım mənim!

Bayrağımın kölgəsində
Çiçək açdı dağım, daşım.
Bəxtiyar, payızım, qışım,
Yazım mənim, yayım mənim,
28 Mayım mənim!

Nə ətirli çiçək imiş
Babalarımın dərdiyi!
Ulu Tanrının verdiyi
Müstəqillik payım mənim,
28 Mayım mənim!

1 İyun - UŞAQLARIN BEYNƏLXALQ MÜDAFIƏ GÜNÜ

UŞAQ

Körpələri incidəndə
Xeyir-şər qarışıq düşür.
Uşaq görəndə adamın
Çöhrəsinə işıq düşür.

Ağacların budağında
Açılan çiçək - körpədi.
Köksümüzdə gecə-gündüz
Döyünən ürək - körpədi.

Cocuq - sevginin bəhrəsi,
Cocuq - həyatın duzudu.
Cocuq - yolumuz üstündə
Parlayan dan ulduzudu.

Ömrümüzü, günümüzü
Uşaq təbəssümü bəzər,
Uşaqsız ev, uşaqsız el
Susuz dəyirmanə bənzər.

ADAM BALACA OLANDA

Adam balaca olanda
Çiçəyin dilini bilir.
Kəpənəyin, qarışqanın,
Böcəyin dilini bilir.

Ağacı, otu, sünbülü
Dağı, daşı danışdırır.
Yerdə çəpişi, quzunu,
Göydə quşu danışdırır.

Adam balaca olanda
Uçmağa qanadı olur.
Adam böyüdükcə, həyat
Gözlərində adi olur...

15 İyun - QURTULUŞ GÜNÜ

HEYDƏR BABA

Heydər baba, xalqımın
Ağsaqqalı, rəhbəri.
Zəkasından nur alır
Yurdumuzun səhəri.

Əməliylə, işiylə
Yadları çaşbaş salar,
Elə bil düşmənlərin
Başına bir daş salar.

Xalqına xor baxanın
Sinəsinə dağ çəkər.
Düşmən onun önündə
Təslim olar, diz çökər.

Heydər baba, xalqının
Ümid yeri, pənahı.
Gözlərindən boylanır
Xalqımızın sabahı.

İnanır həqiqətə,
Haqq məğlub ola bilməz.
Belə rəhbəri olan
Xalq məğlub ola bilməz.

16 İyun -
BEYNƏLXALQ

ATALAR GÜNÜ ATALAR

Ata olmasa əgər,
Övlad ömrü başlamaz.
Atanı sevməyəni
Ulu Tanrı xoşlamaz.

Ata - ömrün mayası,
Ata - güvənc yerimiz,
Ata evi - müqəddəs
Ocağımız, pirimiz.

Ulu Allahın yerdə
Kölgesidi atalar.
Ataya xor baxanı
Alovlara atalar.

Qəlbində sevgi yoxsa
Biləyində güc olmaz.
Ata gözündən düşən,
El gözündə ucalmaz...

17 İyun -
TİBB İŞÇİLƏRİ GÜNÜ

XƏSTƏXANA

Yaşamaqdan üzməmişəm
Əlimi,
Hələ neçə arzularım
Körpədi.
Xəstəxana həyat ilə
Ölümün
Arasında elə bil ki,
Körpüdü.

Zalım əcəl oynatmasın
Qoy atın,
Bu dünyadan köçüb
Gedib de, kimlər?
Sərhəndə ölüm ilə
Həyatın
Sərhədçi tək dayanıblar
Həkimlər.

Qaytarıblar neçə-neçə
Dəstəni,
Söyləyiblər: - Tələsməyin
Köçməyə.
"Sərhədçilər" neçə-neçə
Xəstəni
Qoymayıblar o körpüdə
Keçməyə...

26 İyun -
SİLAHLI QÜVVƏLƏR GÜNÜ

AZƏRBAYCAN ƏSGƏRİ

Azərbaycan əsgəri
Canını əsirgəməz,
Vətən üçün son gilə
Qanını əsirgəməz.
Qəhrəmanlıq göstərib
Düşməni mat qoyar o.
Vətənə xor baxanın
Gözlərini oyar o.

Döyüşdə şirə dönər,
Sel kükrəyər qanında.
Ədəb-ərkan gözləyər
Ağsaqqalın yanında.

Ona ruh verən eli
Qorumaq həvəsidir.
Babəkin, Koroğlunun
Həzinin nəvəsidir.

Vətən çörəyi ilə
Boya-başa yetibdir.

Biğ yerində elə bil
Bənövşələr bitibdir.

Təzəcə süvar olub
O, zirehli bir ata.
Misri qılınc əlində
Dönübdür avtomata.

Qəlbinə nur gətirən
Tardı, kamandı, sazdı.
Onun damarlarında
Axan Kürdü, Arazdı.

Qeyrətini görəndə
Yağı qorxar, ah çəkər.
O, dağlara sığınıb,
Düşmənlərə dağ çəkər.

Azərbaycan əsgəri
Bu torpağı güldürər.
Bir əlində avtomat,
Bir əliylə gül dərər.

MÜQƏDDƏS TORPAĞA SÖYKƏN

Əllərimiz qana batıb,
Dost, bizimki keçib daha.
Müqəddəs torpağa söykən,
Torpaq güllə keçirmir ha!

İnsan oğlu yağılarla
Döyüşdükcə mətinləşir.
Torpaq qanla yoğrulduqca
Doğmalaşır, vətənləşir...

Ya azadlıq, ya da ölüm
Yolunu seçmək yaxşıdı.
Vətəndən köçməkdəndisə,
Dünyadan köçmək yaxşıdı!

Üstümü zə yaği gəlsə,
Dağlar bizə səngər olar.
Gərək bütün Azərbaycan
Ucdantutma əsgər ola!..

YARALI ƏSGƏR

Həkimlər döyüşçüyə
Sağlamlıq diləyiblər.
Bu əsgərin qolunu
Körpə tək bələyiblər.

Çəkilibdir tarıma,
Yaranı sıxır, əzir.
Zoqquldayan barmaqlar
Yuxuda tətik gəzir.

Ağ tənziyin içində
Qızıl bulaq çağlayır.
Bu sarğı bəndə dönüb,
Axan qanı saxlayır.

O yaralı əllərin
Bələyi açılacaq.
Naxələf düşmənlərin
Arzusu puç olacaq...

2 İyul - AZƏRBAYCAN POLİSİ GÜNÜ

ƏDALƏTİN KEŞİYİNDƏ

Cinayət törədənlər
Qanun önündə quldur.
Polisdən yaman qorxur
Xuliqan, oğru, quldur.

Polis olmasa əgər,
Hər gün artar cinayət.
Addımbaşı tapdanar
Namus, şərəf, ləyaqət.

Kim haqqın, ədalətin
Keşiyində dayanır,
Ürəyinin başında
Vicdan günəş tək yanır.

Seçər pisi yaxşıdan,
Tərəzidi xalq gözü.
Haqqı tapdayanlara
Qənim olsun haqq özü!..

22 İyul -
MİLLİ MƏTBUAT
GÜNÜ

“GÖYƏRÇİN”İM

Musiqisi
Nailə Mirməmmədlinindir

Ömrün boyu ucalmısan,
Ləyaqətlə yaşamısan.
Qanadında sən ellərə
Sevinc, fərəh daşımısan.

Nə qarət

Körpələrin ürəyinə
Çığır salan “Göyərçin”im.
Azərbaycan göylərində
Qanad çalan
“Göyərçin”im.

Hey qanad çal üstümüzə
Şe'r, hikmət, nağıl yağsın.
Gəlişinlə ömrümüzə,
Günümüzə günəş doğsun.

Nə qarət

“GÜNƏŞ”

Musiqisi
Rəşid Şəfəqindir

Başımızın üstündə
Məhəbbətlə yanmısan,
Nurlu şəfəqlərinlə
Keşikdə dayanmısan.

Nə qarət

Səadətə, ağ günə
Daim yol açan “Günəş”.
Uşaqların ömrünə
Gün tək nur saçan
“Günəş”.

Boylanmısan illərin
Əngin üfüqlərindən.
Azərbaycan nurlanıb
Sənin şəfəqlərindən.

Nə qarət

1 Avqust -
ƏLİFBA GÜNÜ

SAİTLƏR

“A”nı lağa qoyaraq
“İ” dedi:
- Mən incəyəm.
Hərflər arasında
Mirvəriyəm, inciyəm.
“E”də, “Ə” də incədi.
“Ö” də, “Ü” də incədi...
“İ”-nin kobud sözündən
Qalın səslər incidi.
Elə bil “Əlifba”nın
Üstünə zülmət çökdü,
Qoymadı dil-boğaza,
“İ” üyütdü, “İ” tökdü.
Dedi ki, sən qalınsan,
“O” da, “U” da qalındı.
“İ” sizdən də betərdi...
“A” küsdü,
“A” alındı.
Söylədi:
- “Əlifba”nın
İlkin səsi mənəm, mən.

Bil ki, bütün səslərin,
Sərkərdəsi mənəm, mən.
Nə olsun ki, incəsən,
Dostum, çəkmə özünü!
İlki mən, sonu mənəm
“Ana”, “ata” sözünün.
Nə olsun ki, qalınam
“A”yam, “A”yam,
“A”yam, mən.
Hər söz bir ulduzdusa,
Şəfəq saçan ayam mən.
Utan kobud sözündən
Yana-yana qal indi.
“Ana” sözünə qalın
Deyən özü qalındı...

SAMİTLƏR

Eşitmirsən kar samit?
Gözün görmür, kor samit?
Başıma nə gətirdin
İmtahanda gör, samit?!
Saitlərə qoşulub,
Sözdən çələng hör, samit!

1 Sentyabr - **BİLİK GÜNÜ**

MƏN MƏKTƏBƏ GEDİRƏM

Mən məktəbə gedirəm,
Təptəzə dostlarım var.
Çantamda dəftər, kitab,
Ürəyimdə arzular.

Mən məktəbə gedirəm,
Güc gəlir qollarıma.
Mənim ilk müəllimim
Göz dikib yollarıma.

Mən məktəbə gedirəm,
Sevinir, ellər gülür.
Qanadım yöxdür uçam,
Əlimdə güllər gülür.

Mən məktəbə gedirəm,
Baxır hər yoldan ötən.
Övladların boy atır,
Gözlərin aydın, Vətən!

BİRİNCİ ZƏNG

Həyəcandan gözümə
Yuxu getməyib gecə.
Birinci zəngdən ötrü
Ürəyim əsir necə?!

Qəlbimizdə arzular,
Əlimizdə gül-çiçək.
Yolumuzu gözləyir
Məktəb nəhəng gəmi tək.

Məhəbbətlə izləyir
Bizi doğma baxışlar.
Əl edib yola salır
Qohumlar, dost-tanışlar.

Vuruldu birinci zəng,
Ta bizim nə qəmimiz?!
Biliklər ölkəsinə
Yola düşür gəmimiz...

18 Sentyabr -
MILLİ MUSIQI GÜNÜ

MUSIQI DÜNYASINDA

Nəgmə ilə yoğrulub,
Dağım, daşım, torpağım.
Yel əsəndə oxuyur
Otum, gülüm, yarpağım.

Musiqimin mayası
Qarabağ şikəstəsi.
Qəlb oxşayır Müslümün,
Üzeyirin bəstəsi.

Səidim, Cahangirim,
Fikrətim, Arifim var.
Tofiqin nəğmələri
Dolaşır diyar-diyar.

Səslənir simfoniya,
Hamı ayaq saxlayır.
Səslər, ilahi səslər
Bulaq kimi çağlayır.

O ilahi bəstələr
Unudularmı görənlər?
Üzeyirin, Qaranın
Əvəzi varmı görənlər?

Dünyaya ahəng verən,
Nəfəsimiz var bizim.
Musiqi dünyasında
Öz səsimiz var bizim.

20 Sentyabr -
NEFTÇİLƏR GÜNÜ

DƏNİZ NEFTÇİLƏRİ

Çalışır ki, qərq edə
Dəniz estakadanı,
Gücünü çatdır qoparsın

Tufan dəmir adanı.
Dalğaların qoynunda
Buruq qazar neftçilər.

Vaxt gələr, o buruqlar
Fontan vurur, neft çilər.

Dəniz qəhrəmanlara
Gözlərini ağardar.

İnsan bildiyin eylər,
Dalğa başın ağrıdar.

Hey çırpınar, yorular,
Qan-tərə batar dəniz.

Qəhrəman neftçilərin
Dəmir ayaqlarına

Baş qoyub yatar dəniz...

1 Oktyabr -
AHILLAR GÜNÜ

AHILLAR

Yurdumuzda nə qədər
Ağsaqqal var, ahıl var.
Şərəflə saç ağardıb,
Ağsaqqallar, ahıllar.

Onların əli titrək,
Onların qəlbi kövrək.
Ahılların qəlbinə
Heç kəs dəyməsin gərək.

Dara düşsək sözləri
Dadımıza yetəcək.
Ağsaqqalı sevens kəs
Ağ günlərə yetəcək.

Bu həyat yollarında
Qalxıb ucalacaqsan.
Qocalara hörmət et,
Sən də qocalacaqsan!

5 Oktyabr -
MÜƏLLİMLƏR GÜNÜ

MÜƏLLİM

Hamımızın qəlbində
Yuva qurdu müəllim.
Nadanlardan qorudu
Ana yurdu müəllim.
Vətənin keşiyində
Sayıq durdu müəllim.
Düşmənlərin gözüne
Enən tordu müəllim.
Yolumuzun üstündə
Yanan nurdu müəllim.

MÜƏLLİM QƏLƏMİ

Müəllimin qələmi
İş görməyə tələsir.
Minaaxtaran kimi
Sətirlər üstə gəzir.

Yaxşı cümlə görəndə
Qanad çalan quş olur.
Hər səhv tapanda, sanki
Bir minaya tuş olur.

Tez kağıza qırmızı
İşarələr düzülür.
Yaralanmış qələmdən
Elə bil qan süzülür.

10 Oktyabr -
AZƏRBAYCAN TEATR GÜNÜ
27 Oktyabr -
BEYNƏLXALQ TEATR GÜNÜ

NƏ QƏDƏR Kİ, SƏHNƏ VAR

Qəlbimizdəki incə
Duyğuları oyadır,
Sehrli bir dünyanı
Xatırladır teatr.

Səhnəmiz başdan-başa
Bürünüb al qumaşa.
İndicə başlanacaq
Könül açan tamaşa.

Aktyorlar səhnədə
Gələcəklər üz-üzə.
Bir nağıllar dünyası
Bəxş edəcəklər bizə.

Alqışlar yüksələcək,
Arzular gül açacaq.
Axundov, Mirzə Cəlil,
Cabbarlı dil açacaq.

Ulu Şekspir özü
Qonağımız olacaq
Dezdemonə öləndə
Gözlərimiz dolacaq.

Teatr mö'cüzəli
Bir mə'bədə oxşayır.
Nə qədər ki, səhnə var,
Mədəniyyət yaşayır...

**18 Oktyabr -
AZƏRBAYCANIN
DÖVLƏT MÜSTƏQİLLİYİ
GÜNÜ**

**ÜÇRƏNGLİ
BAYRAQ**

Bu üçrəngli bayrağım
Gözümün işığıdı.
Azadlıq yağışından
Doğan göy qurşağıdı.

Üstündəki ay, ulduz
Gəlir mənim xoşuma.
Ay üzüyə bənzəyir,
Ulduz onun qaşına.

Üçrəngli bayraq bizə
Təsəllidi, dayaqdı.
Yolumuzun üstündə
İşiq saçan mayakdı.

**30 Oktyabr -
ZƏNGİLANIN
İŞĞALI GÜNÜ**

**ZƏNGİLANIN
GÖZÜ QALIB
YOLLARDA**

Yandırmaqdı
Yağılının peşəsi,
Salamatmı
Görən çinar meşəsi?
Bəsitçayım
İçin-için ağlayır,
Oxçuçayın
Suları göz dağlayır.
Axı niyə
Olduq belə qarabaxt?
O yerlərə
Dönəcəyik bəs nə vaxt?
Bizim üçün
Qərubsəyib yollar da,
Zəngilanın
Gözü qalib yollarda.

**3 Noyabr -
BEYNƏLXALQ
ƏLİLLƏR GÜNÜ**

**TANRIYA DA
XOŞ GEDƏR**

Nər vaxt uca saxlayan
Haqq, ədalət yolunu,
Döyüşlərdə itirib,
Ayağını, qolunu.
El-oba qayğısına
Qalanlar unudulmaz,
Vətən uğrunda əlil
Olanlar unudulmaz.
Düşmənlər bizə batmaz,
Əgər versək əl-ələ.
Tanrıya da xoş gedər,
Hörmət etsək əlilə...

**6 Noyabr -
AZƏRBAYCAN TELEVİZİYASI
VƏ RADIOSU GÜNÜ**

**DANIŞIR, GÖSTƏRİR
BAKI**

Danışır, göstərir Bakı,
İndi dünya görür bizi.
Uzaq-uzaq diyarlarda
Eşidirlər səsimizi.

Elə ki, Bakı göstərir,
Acılar dönüb bal olur.
Elə ki, Bakı danışır,
Düşmənin dili lal olur.

Şən mahnılar qanad açır,
Muğamımız düşündürür.
Duyanlar bizim sənətin
Qarşısında baş endirir.

Mavi Xəzər dalğalanır,
Kür-Araz çağlayır, axır.
Mənim doğma diyarımın
Hüsnünə el-ələm baxır.

Seyr edirik ekranı biz,
İzləyirik efiri biz.
Qəlbimizin aynasıdır.
Ekranımız, efirimiz...

**6 Noyabr -
BAKI METROSUNUN
İŞƏ BAŞLADIĞI GÜN
(1967)**

BAKI METROSU

Bizim Bakı metrosu
Bir yeraltı şəhərdir.
Bərq vurur işıqları,
Elə bil ki, səhərdir.

Adamlar bu şəhərdə
Qaynaşır qarışqa tək.
Metromuzu görəndə
Bir dağa dönür ürək.

Minib eskalatora
Dərinlərə enirik.
Yeriyən pilləkənlə
Yer üstünə dönürük.

Adamlar arxayınca
Yerin altında gəzər.
Metro şəhərimizin
Şah damarına bənzəyir.

Yeraltı küçələrlə
Şütüdükcə qatarlar.
İnsanlar evə, işə
Asanlıqla çatarlar.

Elə bil ki, metromuz
Bir döyünən ürəkdi.
O, bizim insanlara
Hava, su tək gərəkdirdi...

**12 Noyabr -
KONSTITUSIYA
GÜNÜ**

**BİZİM
ANA KİTABIMIZ**

Bizim ana kitabımız
Ömrümüzün mə'nasıdır.
Xalqımızın taleyinin
Bir sehrlı aynasıdır.

Bu kitabın hər kəlməsi,
Hər sözü qanundu bizə.
Bu kitabdan ilham alıb
Ana yurdumuzu bəzə!

Elimizi, obamızı
Yağdan mərdliklə qoru!
Bu kitab qollara qüvvət,
Bu kitab gözlərin nuru.

Bu kitaba xor baxanın,
Gözləri oyulmalıdır.
Qur'an kimi öpülərək
Göz üstə qoyulmalıdır...

**17 Noyabr -
MİLLİ DİRÇƏLİŞ GÜNÜ**

**MİLLİ DİRÇƏLİŞ
GÜNÜ**

Azadlıq təşnələri,
Meydanlara doldular.
Xalqımızın düşmənləri
Saraldılar, soldular.

Bakının küçələri
Sehrlı çaya döndü.
Oraq-çəkcik çevrilib
Ulduza, aya döndü.

Düyünlənən yumruqlar
Düşməne ölüm! - dedi.
Bəsdır bu qədər zillət,
Bu qədər zülm! - dedi.

Evdə qalan olmadı
Hamı axışıb gəldi.
Babəkin, Koroğlunun,
Nəbinin ruhu güldü.

El gücü selə döndü,
Qəzəb seli çağladı.
Böyük bir imperiyanın
Sütunları laxladı.

Sevindi böyüyümüz,
Sevindi uşağımız.
Üçrəngli bayraq dönüb,
Oldu göy qurşağımız.

**16 Dekabr -
SƏRHƏD QOŞUNLARI GÜNÜ**

VƏTƏNİN KEŞİYİNDƏ

Ən ucqar nöqtələrdən
Başlayır əziz vətən.
Qoymaram ki, yurduma
Gəlsin hər yoldan ötən.

Əsgər gerek vətənə
Həmişə keşik çəkə.
Yurdumun sərhədindən
Qoymaram quş da səkə.

Bəd niyyətlə gələn
Uzağa qovaram mən.
Vətənə xor baxanın
Burnunu ovaram mən.

Gündüzlər sərhəd boyu
Günəş kimi yanaram.
Gecələr sübhə qədər
Keşikdə dayanaram.

Ölməmişəm, sağam mən,
Düşmən bilsin həddini.
Gözüm tək qoruyaram
Vətənin sərhəddini...

**31 Dekabr -
DÜNYA AZƏRBAYCANLILARININ
HƏMRƏ'YLİK GÜNÜ**

**AZƏRBAYCAN
TORPAĞI**

Bağlara bax, bağlara,
Meyvələri dəyibdir.
Gəlin dərək onları,
Budaqları əyibdir.
Dağlara bax, dağlara,
Qoynu sərvətlə dolu.
Zirvəyəcən ucaldıb
İgid oğullar yolu.
Tarlaya bax, tarlaya,
Bərəkəti bol olsun!
Ürəklərdən ürəyə
Gedən nurlu yol olsun!
Çaylara bax, çaylara,
Çox bulanıb, durulub.
Odun qənimi su da
İşıq olub, nur olub.
Meşəyə bax, meşəyə,
Ağacı var nə qədər!
Sayıb qurtarmaq olmaz
Özünü yorma hədər.
Ağaca bax, ağaca
Nə qədər budağı var.
Budağa bax, budağa,
Nə qədər yarpağı var.

Deyirəm nə yaxşı ki,
Bu vətən torpağı var!
Qoynunda hər şey bitir,
Hamının anasıdı.
O bizim ömrümüzün
Ən dərin mə'nasıdı,
Bu torpağa qarışib
Koroğlular, Nəbilər.
Onun hərərətini
Qəlbi buzlar nə bilər?
Bu yer odla yoğrulub,
İşıqları sayrışar.
Neft qanı, qaz nəfəsi,
Kibrit çəksən, alışar.
Babalardan söz açır,
Bir tarixdi hər daşı.
Qoy bizim əlimizlə
Gülüstana çevrilsin
Vətənin hər qarışı...

* * *

Göz dağına dönən ulu Kəpəzin
Zirvəsində soldu neçə gülümüz.
Torpaq üçün vuruşmadıq, vətənin
Qarşısında gödək oldu dilimiz.

Nə vaxtacan yurdumda yad gəzəcək?
Ürəyimiz haqsızlığa dözəcək?
Yağı bizi tapdayacaq, əzəcək,
Yumruq kimi birləşməsə elimiz...

Kitabın içindəkilər

Allahım. Oruculuq bayramı.....4	Uşaq. Adam balaca olanda....26
Qurban bayramı.....5	Heydər baba.....27
Təzə il.....6	Atalar. Xəstəxana.....28
Yaddan çıxmaz.	Azərbaycan əsgəri.....29
Qərənfilə dəyən güllə.....7	Müqəddəs torpağa söykən.
Şəhidlər xiyabanı.....8	Yaralı əsgər.....30
Gənclik. Məhəbbət yaşayacaq..9	Ədalətin keşiyində.....31
Ana dili.....10	"Göyərçin"im, "Günəş".....32
Xocalı şəhidlərinə.....11	Saitlər. Samitlər.....33
Ölkələr arasında.	Mən məktəbə gedirəm.
Mənim imzam.....12	Birinci zəng.....34
Laylanla dünyaya nur ələnidir.	Musiqi dünyasında.
8 Mart. Ananın səsi.....13	Dəniz neftçiləri.....35
Bahar şe'rləri.....14	Ahıllar. Müəllim.
Şair oyuncağı.....16	Müəllim qələmi.....36
Söz ağacı.....17	Nə qədər ki səhnə var.....37
Soyqırım.....18	Üçrəngli bayraq.....38
Murovum. Yer küremiz.....19	Zəngilanın gözü qalıb yollarda.
Atatürk.....20	Tarıya da xoş gedər.....39
Harda ki.....21	Danışır, göstərir Bakı.....40
Ocaqları sönən yurdum.	Bakı metrosu.....41
Qələbə bayrağı.....22	Bizim ana kitabımız.....42
Laçınım.....23	Milli Dirçəliş günü.....43
Sonuncu zəng.....24	Vətənin keşiyində.....44
28 May.....25	Azərbaycan torpağı.....45

